

**ច្បាប់  
ស្តីពី**

**ការរៀបចំនិងការប្រព្រឹត្តទៅនៃអាជ្ញាធរ  
សេវាហិរញ្ញវត្ថុប្រទេសកម្ពុជា**



**ជំពូកទី១**  
**បទប្បញ្ញត្តិទូទៅ**

**មាត្រា ១ .-**

ត្រូវបានបង្កើតអាជ្ញាធរសេវាហិរញ្ញវត្ថុមិនមែនធនាគារ សរសេរជាអក្សរកាត់ថា **អ.ស.ហ.** ដែលមានឯករាជ្យភាពក្នុងការបំពេញមុខងាររបស់ខ្លួន ដោយធ្វើសមាហរណកម្មយន្តការនៃការគ្រប់គ្រងនិងត្រួតពិនិត្យលើវិស័យហិរញ្ញវត្ថុមិនមែនធនាគារ មានជាអាទិ៍ វិស័យធានារ៉ាប់រងនិងសោធនឯកជន វិស័យមូលបត្រ វិស័យសន្តិសុខសង្គម វិស័យបរិយាកាសកិច្ច វិស័យគណនេយ្យនិងសវនកម្ម និងវិស័យអចលនវត្ថុ វិស័យបញ្ចាំ និងប្រាតិភោគដោយអនុប្បទាន ក្នុងគោលបំណងពង្រឹងនិងធានាប្រសិទ្ធភាពនៃការគ្រប់គ្រង ការត្រួតពិនិត្យ និងអភិវឌ្ឍន៍វិស័យហិរញ្ញវត្ថុមិនមែនធនាគារ រួមទាំងការលើកកម្ពស់ការអភិវឌ្ឍនិងប្រើប្រាស់បច្ចេកវិទ្យាហិរញ្ញវត្ថុលើវិស័យហិរញ្ញវត្ថុមិនមែនធនាគារនៅក្នុងព្រះរាជាណាចក្រកម្ពុជា។

**មាត្រា ២ .-**

ច្បាប់នេះមានវិសាលភាពអនុវត្តចំពោះរាល់ប្រតិបត្តិការនៅក្នុងវិស័យហិរញ្ញវត្ថុមិនមែនធនាគារនៅក្នុងព្រះរាជាណាចក្រកម្ពុជា។

**ជំពូកទី២**  
**បេសកកម្ម តួនាទី និងភារកិច្ច**

**មាត្រា ៣ .-**

សមត្ថកិច្ចជាបញ្ញត្តិកររបស់ក្រសួងសេដ្ឋកិច្ចនិងហិរញ្ញវត្ថុពាក់ព័ន្ធនឹងវិស័យហិរញ្ញវត្ថុមិនមែនធនាគារ ព្រមទាំងសមត្ថកិច្ចជាបញ្ញត្តិកររបស់គណៈកម្មការមូលបត្រកម្ពុជា និងសមត្ថកិច្ចជាបញ្ញត្តិកររបស់ក្រុមប្រឹក្សាជាតិគណនេយ្យ ដូចមានកំណត់ក្នុងច្បាប់និងលិខិតបទដ្ឋានគតិយុត្តពាក់ព័ន្ធ ត្រូវបានផ្ទេរឱ្យស្ថិតនៅក្រោមការទទួលខុសត្រូវរបស់ **អ.ស.ហ.** ។

**មាត្រា ៤ .-**

**អ.ស.ហ.** មានតួនាទីនិងភារកិច្ចដូចខាងក្រោម៖

- ជាបញ្ញត្តិករសម្រាប់វិស័យធានារ៉ាប់រងនិងសោធនឯកជន វិស័យមូលបត្រ វិស័យសន្តិសុខសង្គម វិស័យបរិយាកាសកិច្ច វិស័យគណនេយ្យនិងសវនកម្ម និងវិស័យអចលនវត្ថុ វិស័យបញ្ចាំ និងប្រាតិភោគដោយអនុប្បទាន ដែលការអនុវត្តតួនាទីរបស់ **អ.ស.ហ.** នៅក្នុងវិស័យនីមួយៗ ត្រូវកំណត់នៅក្នុងជំពូកទី៣ ផ្នែកទី៣ ផ្នែកទី៤ ផ្នែកទី៥ ផ្នែកទី៦ ផ្នែកទី៧ និងផ្នែកទី៨នៃច្បាប់នេះ
- លើកសំណើអំពីគោលនយោបាយនិងយុទ្ធសាស្ត្រអភិវឌ្ឍន៍វិស័យហិរញ្ញវត្ថុមិនមែនធនាគារ រួមទាំងបច្ចេកវិទ្យាហិរញ្ញវត្ថុមិនមែនធនាគារជូនរាជរដ្ឋាភិបាល
- កំណត់ ត្រួតពិនិត្យ និងតាមដានការអនុវត្តផែនការយុទ្ធសាស្ត្រនិងផែនការសកម្មភាពសម្រាប់អនុវត្តគោលនយោបាយនិងយុទ្ធសាស្ត្រអភិវឌ្ឍន៍វិស័យហិរញ្ញវត្ថុមិនមែនធនាគារ



- ពង្រឹងទំនុកចិត្តទីផ្សារ គាំពារវិនិយោគិន និងទប់ស្កាត់ឧក្រិដ្ឋកម្មហិរញ្ញវត្ថុនៅក្នុងវិស័យហិរញ្ញវត្ថុមិនមែនធនាគារ តាមរយៈការចាត់ឱ្យមានការស៊ើបអង្កេត ប្រមូលព័ត៌មានពីគ្រប់បុគ្គលស្ថាប័នពាក់ព័ន្ធ និងអាចចាត់វិធានការបង្កកទ្រព្យសម្បត្តិឬស្ថាប័នប្រាក់ក្នុងគណនីធនាគាររបស់បុគ្គលពាក់ព័ន្ធក្នុងករណីសង្ស័យប្រព្រឹត្តអំពើល្មើសក្នុងវិស័យហិរញ្ញវត្ថុមិនមែនធនាគារ ដោយអនុវត្តស្របតាមច្បាប់ជាធរមាន
- រួមចំណែករក្សានិងពង្រឹងស្ថិរភាពហិរញ្ញវត្ថុ
- ជំរុញការអភិវឌ្ឍនវានុវត្តន៍ហិរញ្ញវត្ថុ។

**ជំពូកទី៣**

**ការគ្រប់គ្រងនិងវេនាសម្ព័ន្ធ**

**ផ្នែកទី១**

**ក្រុមប្រឹក្សាអាជ្ញាធរសេវាហិរញ្ញវត្ថុមិនមែនធនាគារ**

**មាត្រា ៥ .-**

**អ.ស.ប.** ត្រូវគ្រប់គ្រងដោយក្រុមប្រឹក្សាអាជ្ញាធរសេវាហិរញ្ញវត្ថុមិនមែនធនាគារ ដែលតទៅនេះ ហៅកាត់ថា ក្រុមប្រឹក្សា។

**មាត្រា ៦ .-**

ក្រុមប្រឹក្សាមានសមាសភាពដូចខាងក្រោម៖

- |  |           |
|--|-----------|
| ១. រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ       | ប្រធាន    |
| ២. តំណាងក្រសួងសេដ្ឋកិច្ចនិងហិរញ្ញវត្ថុ ១រូប        | អនុប្រធាន |
| ៣. តំណាងក្រសួងសេដ្ឋកិច្ចនិងហិរញ្ញវត្ថុ ១រូប        | សមាជិក    |
| ៤. តំណាងធនាគារជាតិនៃកម្ពុជា ១រូប                   | សមាជិក    |
| ៥. តំណាងទីស្តីការគណៈរដ្ឋមន្ត្រី ១រូប               | សមាជិក    |
| ៦. តំណាងក្រសួងពាណិជ្ជកម្ម ១រូប                     | សមាជិក    |
| ៧. តំណាងក្រសួងយុត្តិធម៌ ១រូប                       | សមាជិក    |
| ៨. អគ្គលេខាធិការនៃអគ្គលេខាធិការដ្ឋាន <b>អ.ស.ប.</b> | សមាជិក    |
| ៩. អគ្គនាយកនៃនិយ័តករធានារ៉ាប់រងកម្ពុជា             | សមាជិក    |
| ១០. អគ្គនាយកនៃនិយ័តករមូលបត្រកម្ពុជា                | សមាជិក    |
| ១១. អគ្គនាយកនៃនិយ័តករសន្តិសុខសង្គម                 | សមាជិក    |
| ១២. អគ្គនាយកនៃនិយ័តករបរធនបាលកិច្ច                  | សមាជិក    |
| ១៣. អគ្គនាយកនៃនិយ័តករគណនេយ្យនិងសវនកម្ម             | សមាជិក    |
| អគ្គនាយកនៃនិយ័តករអាជីវកម្មអចលនវត្ថុនិងបញ្ចាំ       | សមាជិក    |
| ក្រុមប្រឹក្សាអាជ្ញាធរសេវាហិរញ្ញវត្ថុមិនមែនធនាគារ   | សមាជិក។   |



**មាត្រា ៧ .-**

ការកំណត់សមាសភាពជាក់ស្តែងនៃក្រុមប្រឹក្សាត្រូវធ្វើឡើងដោយអនុក្រឹត្យតាមសំណើរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ និងជាប្រធានក្រុមប្រឹក្សា។ អនុប្រធាននិងសមាជិករបស់ក្រុមប្រឹក្សាជាតំណាងក្រសួងស្ថាប័ន ដូចកំណត់ក្នុងមាត្រា៦ ខាងលើ ត្រូវមានឋានៈនិងតួនាទីជារដ្ឋលេខាធិការ ឬអនុរដ្ឋលេខាធិការ ឬអនុប្រធានស្ថាប័នឡើងទៅ។

អនុប្រធាននិងសមាជិករបស់ក្រុមប្រឹក្សាមានអាណត្តិចំនួន៥(ប្រាំ)ឆ្នាំ។ ក្នុងរយៈពេលនៃការបំពេញមុខងាររបស់ខ្លួន អនុប្រធាននិងសមាជិកអាចត្រូវបានដកហូតតំណែងឬផ្លាស់ប្តូរជំនួស។ អនុប្រធាននិងសមាជិកក្រុមប្រឹក្សា អាចត្រូវបានតែងតាំងជាថ្មីតាមសំណើរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ និងជាប្រធានក្រុមប្រឹក្សា នៅពេលផុតអាណត្តិ។

ក្រុមប្រឹក្សាអាចបង្កើតគណៈកម្មការជំនាញតាមការចាំបាច់ដោយសេចក្តីសម្រេចរបស់ប្រធានក្រុមប្រឹក្សា។

**មាត្រា ៨ .-**

ក្រុមប្រឹក្សាមានតួនាទីនិងភារកិច្ចដូចខាងក្រោម៖

- ពិនិត្យ និងស្នើឡើងនូវគោលនយោបាយនិងយុទ្ធសាស្ត្រអភិវឌ្ឍន៍វិស័យហិរញ្ញវត្ថុមិនមែនធនាគារ រួមទាំងបច្ចេកវិទ្យាហិរញ្ញវត្ថុសម្រាប់វិស័យហិរញ្ញវត្ថុមិនមែនធនាគារ
- ដាក់ចេញនូវផែនការយុទ្ធសាស្ត្រ និងផែនការសកម្មភាពសម្រាប់អនុវត្តគោលនយោបាយនិងយុទ្ធសាស្ត្រអភិវឌ្ឍន៍វិស័យហិរញ្ញវត្ថុមិនមែនធនាគារ
- ពិនិត្យ និងតាមដានការអនុវត្តផែនការយុទ្ធសាស្ត្រនិងផែនការសកម្មភាពរបស់ **អ.ស.ហ.**
- ពិនិត្យនិងសម្រេចលើការរៀបចំប្រកាស សារាចរ និងសេចក្តីណែនាំផ្សេងៗ ដើម្បីគ្រប់គ្រងវិស័យហិរញ្ញវត្ថុមិនមែនធនាគារ
- ពិនិត្យនិងសម្រេចលើលក្ខខណ្ឌ នីតិវិធី និងវិធាន ដើម្បីផ្តល់ ព្យួរ និងដកហូតអាជ្ញាប័ណ្ណនិង/ឬ វិញ្ញាបនបត្រ ការអនុញ្ញាត ការទទួលស្គាល់ ការចុះបញ្ជី ក្នុងវិស័យហិរញ្ញវត្ថុមិនមែនធនាគារ
- លើកកម្ពស់ការអនុវត្តនិងជំរុញដល់ការប្រតិបត្តិនិងអនុលោមភាពតាមបញ្ញត្តិនៃច្បាប់នេះ
- ត្រួតពិនិត្យការអនុវត្តតួនាទីនិងភារកិច្ចរបស់និយ័តករក្រោមឱវាទ
- ពិនិត្យនិងអនុម័តគម្រោងថវិកាសម្រាប់កិច្ចដំណើរការរបស់ **អ.ស.ហ.** និងរបស់និយ័តករនិងអង្គភាពក្រោមឱវាទ **អ.ស.ហ.**
- ពិនិត្យនិងសម្រេចបទបញ្ជាផ្ទៃក្នុងរបស់ **អ.ស.ហ.** ។

**មាត្រា ៩ .-**

រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ និងជាប្រធានក្រុមប្រឹក្សាត្រូវរាយការណ៍ជាប្រចាំអំពីភារកិច្ចការដែលផ្តោតលើគោលនយោបាយនិងយុទ្ធសាស្ត្រ ព្រមទាំងបញ្ហាប្រឈមនានា រួមទាំងការអនុវត្ត ជូនប្រមុខរាជរដ្ឋាភិបាល។



**មាត្រា ១០ .-**

**អ.ស.ហ.** ត្រូវមាននិមិត្តសញ្ញានិងត្រាសម្រាប់បំពេញភារកិច្ចរបស់ខ្លួន។

**មាត្រា ១១ .-**

**អ.ស.ហ.** មានអង្គភាពក្រោមឱវាទជាសេនាធិការដូចខាងក្រោម៖

- អគ្គលេខាធិការដ្ឋាន
- និយ័តករធានារ៉ាប់រងកម្ពុជា
- និយ័តករមូលបត្រកម្ពុជា
- និយ័តករសន្តិសុខសង្គម
- និយ័តករបរធនបាលកិច្ច
- និយ័តករគណនេយ្យនិងសវនកម្ម
- និយ័តករអាជីវកម្មអចលនវត្ថុនិងបញ្ចាំ
- អង្គភាពសវនកម្មផ្ទៃក្នុង។

**មាត្រា ១២ .-**

និយ័តករនីមួយៗនៃ **អ.ស.ហ.** ត្រូវបំពេញមុខងារនិយ័តកម្មរបស់ខ្លួនតាមច្បាប់និងបទប្បញ្ញត្តិពាក់ព័ន្ធជាធរមាន។

និយ័តករនីមួយៗនៃ **អ.ស.ហ.** ត្រូវមានថវិកានិងត្រាដោយឡែកសម្រាប់អនុវត្តតួនាទីរបស់ខ្លួន។

និយ័តករសន្តិសុខសង្គមប្រើប្រាស់កញ្ចប់ថវិកាមួយដោយអគ្គលេខាធិការដ្ឋានក្រុមប្រឹក្សាជាតិគាំពារសង្គម ដើម្បីបំពេញតួនាទីប្រចាំថ្ងៃរបស់ខ្លួន។

អគ្គលេខាធិការដ្ឋាននិងនិយ័តករនីមួយៗនៃ **អ.ស.ហ.** ត្រូវស្នើសុំការពិនិត្យនិងអនុម័តថវិកាប្រចាំឆ្នាំរបស់ខ្លួនពីក្រសួងសេដ្ឋកិច្ចនិងហិរញ្ញវត្ថុ តាមរយៈក្រុមប្រឹក្សា។ ថវិកាប្រចាំឆ្នាំរបស់ **អ.ស.ហ.** និងអង្គភាពក្រោមឱវាទ គឺជាកញ្ចប់ថវិកាដោយឡែកនៅក្នុងក្របខ័ណ្ឌនៃថវិកាមូលដ្ឋានរបស់ក្រសួងសេដ្ឋកិច្ចនិងហិរញ្ញវត្ថុ។

ការរៀបចំនិងការប្រព្រឹត្តទៅនៃអគ្គលេខាធិការដ្ឋាន និយ័តករនីមួយៗ និងអង្គភាពសវនកម្មផ្ទៃក្នុងនៃ **អ.ស.ហ.** ត្រូវកំណត់ដោយអនុក្រឹត្យ។

**មាត្រា ១៣ .-**

អគ្គលេខាធិការដ្ឋាននៃ **អ.ស.ហ.** ត្រូវដឹកនាំដោយអគ្គលេខាធិការ១(មួយ)រូប អមដោយអគ្គលេខាធិការរងមួយចំនួនតាមការចាំបាច់។

និយ័តករនីមួយៗនៃ **អ.ស.ហ.** ត្រូវដឹកនាំដោយអគ្គនាយក១(មួយ)រូប អមដោយអគ្គនាយករងមួយចំនួនតាមការចាំបាច់។

អគ្គលេខាធិការសវនកម្មផ្ទៃក្នុងនៃ **អ.ស.ហ.** ត្រូវដឹកនាំដោយប្រធាន១(មួយ)រូប និងអនុប្រធានមួយរូបតាមការចាំបាច់។



បេក្ខភាពអគ្គលេខាធិការ អគ្គនាយក អគ្គលេខាធិការរង អគ្គនាយករង និងប្រធាននិងអនុប្រធាន  
អង្គភាពសវនកម្មផ្ទៃក្នុងនៃ អ.ស.ហ. ត្រូវជ្រើសរើសនិងស្នើឡើងដោយរដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ  
ជូនប្រមុខរាជរដ្ឋាភិបាល។

**ផ្នែកទី២**

**អគ្គលេខាធិការដ្ឋាននៃ អ.ស.ហ.**

**មាត្រា១៤ .-**

អគ្គលេខាធិការដ្ឋានបំពេញមុខងារជាសេនាធិការឱ្យ អ.ស.ហ. ។

**ផ្នែកទី៣**

**និយ័តករធានារ៉ាប់រងកម្ពុជា**

**មាត្រា១៥ .-**

និយ័តករធានារ៉ាប់រងកម្ពុជា ត្រូវអនុវត្តសមត្ថកិច្ចរបស់ក្រសួងសេដ្ឋកិច្ចនិងហិរញ្ញវត្ថុ ដូចមានចែង  
ក្នុងច្បាប់ស្តីពីការធានារ៉ាប់រងដែលត្រូវបានប្រកាសឱ្យប្រើដោយព្រះរាជក្រមលេខ នស/រកម/០៨១៤/០២១  
ចុះថ្ងៃទី៤ ខែសីហា ឆ្នាំ២០១៤ និងបទប្បញ្ញត្តិពាក់ព័ន្ធផ្សេងទៀតក្នុងវិស័យធានារ៉ាប់រង។

**ផ្នែកទី៤**

**និយ័តករមូលបត្រកម្ពុជា**

**មាត្រា១៦ .-**

គណៈកម្មការមូលបត្រកម្ពុជា ត្រូវបានប្រែក្លាយទៅជានិយ័តករមូលបត្រកម្ពុជា ស្របតាមបទប្បញ្ញត្តិនៃ  
ច្បាប់នេះ។ និយ័តករមូលបត្រកម្ពុជាត្រូវអនុវត្តមុខងាររបស់គណៈកម្មការមូលបត្រកម្ពុជា ដូចមានចែង  
ក្នុងច្បាប់ស្តីពីការបោះផ្សាយនិងការជួញដូរមូលបត្រមហាជនដែលត្រូវបានប្រកាសឱ្យប្រើដោយ  
ព្រះរាជក្រមលេខ នស/រកម/១០០៧/០២៨ ចុះថ្ងៃទី១៩ ខែតុលា ឆ្នាំ២០០៧ និងបទប្បញ្ញត្តិពាក់ព័ន្ធ  
ផ្សេងទៀតក្នុងវិស័យមូលបត្រ។

**មាត្រា១៧ .-**

អគ្គនាយកនៃនិយ័តករមូលបត្រកម្ពុជា ត្រូវអនុវត្តមុខងាររបស់អគ្គនាយកនៃគណៈកម្មការមូលបត្រ  
កម្ពុជា ដូចមានចែងក្នុងច្បាប់ស្តីពីការបោះផ្សាយនិងការជួញដូរមូលបត្រមហាជន ដែលត្រូវបានប្រកាស  
ឱ្យប្រើដោយព្រះរាជក្រមលេខ នស/រកម/១០០៧/០២៨ ចុះថ្ងៃទី១៩ ខែតុលា ឆ្នាំ២០០៧ និងបទប្បញ្ញត្តិ  
ពាក់ព័ន្ធផ្សេងទៀតក្នុងវិស័យមូលបត្រ។

**ផ្នែកទី៥**

**និយ័តករសន្តិសុខសង្គម**

**មាត្រា១៨ .-**

អគ្គលេខាធិការដ្ឋានក្រុមប្រឹក្សាជាតិគាំពារសង្គម ត្រូវបំពេញតួនាទីបន្ថែមជានិយ័តករសន្តិសុខ  
សង្គម ដូចមានចែងក្នុងច្បាប់នេះ។ និយ័តករសន្តិសុខសង្គម ត្រូវអនុវត្តតួនាទីនិងភារកិច្ច ដូចមាន  
ចែងក្នុងច្បាប់ស្តីពីរបបសន្តិសុខសង្គម ដែលត្រូវបានប្រកាសឱ្យប្រើដោយព្រះរាជក្រមលេខ នស/រកម/  
០១១៥ ចុះថ្ងៃទី២ ខែវិច្ឆិកា ឆ្នាំ២០១៩ និងបទប្បញ្ញត្តិពាក់ព័ន្ធផ្សេងទៀតក្នុងវិស័យសន្តិសុខសង្គម។



**មាត្រា ១៩ .-**

អគ្គលេខាធិការក្រុមប្រឹក្សាជាតិគាំពារសង្គម ត្រូវបំពេញតួនាទីនិងភារកិច្ចបន្ថែមជាអគ្គនាយក នៃនិយ័តករសន្តិសុខសង្គម។

**ផ្នែកទី៦**

**និយ័តករបរធនបាលកិច្ច**

**មាត្រា ២០ .-**

និយ័តករបរធនបាលកិច្ច ត្រូវអនុវត្តសមត្ថកិច្ចរបស់ក្រសួងសេដ្ឋកិច្ចនិងហិរញ្ញវត្ថុ ដូចមានចែង ក្នុងច្បាប់ស្តីពីបរធនបាលកិច្ចដែលត្រូវបានប្រកាសឱ្យប្រើដោយព្រះរាជក្រមលេខ នស/រកម/០១១៩/០០២ ចុះថ្ងៃទី២ ខែមករា ឆ្នាំ២០១៩ និងបទប្បញ្ញត្តិពាក់ព័ន្ធផ្សេងទៀតក្នុងវិស័យបរធនបាលកិច្ច។

**ផ្នែកទី៧**

**និយ័តករគណនេយ្យនិងសវនកម្ម**

**មាត្រា ២១ .-**

ក្រុមប្រឹក្សាជាតិគណនេយ្យ ត្រូវបានប្រែក្លាយទៅជានិយ័តករគណនេយ្យនិងសវនកម្ម ស្របតាម បទប្បញ្ញត្តិនៃច្បាប់នេះ។ និយ័តករគណនេយ្យនិងសវនកម្មត្រូវអនុវត្តមុខងារនិងភារកិច្ចរបស់ក្រុមប្រឹក្សា ជាតិគណនេយ្យ ដូចមានចែងក្នុងច្បាប់ស្តីពីគណនេយ្យនិងសវនកម្មដែលត្រូវបានប្រកាសឱ្យប្រើដោយ ព្រះរាជក្រមលេខ នស/រកម/០៤១៦/០០៦ ចុះថ្ងៃទី១១ ខែមេសា ឆ្នាំ២០១៦ និងបទប្បញ្ញត្តិពាក់ព័ន្ធ ផ្សេងទៀតក្នុងវិស័យគណនេយ្យនិងសវនកម្ម។

**ផ្នែកទី៨**

**និយ័តករអាជីវកម្មអចលនវត្ថុនិងបញ្ចាំ**

**មាត្រា ២២ .-**

និយ័តករអាជីវកម្មអចលនវត្ថុនិងបញ្ចាំ ត្រូវអនុវត្តតួនាទីនិងភារកិច្ចដូចមានកំណត់នៅក្នុងមាត្រា៥ នៃច្បាប់ស្តីពីហិរញ្ញវត្ថុសម្រាប់ការគ្រប់គ្រងឆ្នាំ២០០៧ដែលត្រូវបានប្រកាសឱ្យប្រើដោយព្រះរាជក្រមលេខ នស/រកម/១២០៦/០៣៥ ចុះថ្ងៃទី២៩ ខែធ្នូ ឆ្នាំ២០០៦ និងបទប្បញ្ញត្តិពាក់ព័ន្ធផ្សេងទៀតក្នុងវិស័យ អចលនវត្ថុ វិស័យបញ្ចាំ និងប្រាតិភោគដោយអនុប្បទាន។

**ជំពូកទី៤**

**អនុប្បញ្ញត្តិ**

**មាត្រា ២៣ .-**

បទប្បញ្ញត្តិទាំងឡាយណាដែលបាននិងកំពុងអនុវត្តពាក់ព័ន្ធនឹងវិស័យធានារ៉ាប់រងនិងសោធន កម្មវិស័យមូលបត្រ វិស័យសន្តិសុខសង្គម វិស័យបរធនបាលកិច្ច វិស័យគណនេយ្យនិងសវនកម្ម វិស័យអាជីវកម្មអចលនវត្ថុ វិស័យបញ្ចាំ និងប្រាតិភោគដោយអនុប្បទាន ត្រូវមានអានុភាពអនុវត្តបន្តរហូតដល់ កាលណាមានកិច្ចព្រមព្រៀងផ្សេងទៀតបានគតិយុត្តិធម៌កិច្ចសន្យាស្របតាមច្បាប់នេះ។



**មាត្រា ២៤ .-**

ដើម្បីធានានិរន្តរភាពការងារពាក់ព័ន្ធនឹងសមត្ថកិច្ចរបស់អាជ្ញាធរសេវាហិរញ្ញវត្ថុមិនមែនធនាគារ ក្រសួងសេដ្ឋកិច្ចនិងហិរញ្ញវត្ថុ និងក្រុមប្រឹក្សាជាតិគណនេយ្យ ត្រូវបំពេញមុខងារ តួនាទី ភារកិច្ច និង សមត្ថកិច្ច ដូចមានកំណត់ក្នុងច្បាប់និងលិខិតបទដ្ឋានគតិយុត្តដែលមានជាធរមាន រហូតដល់និយ័តករ នីមួយៗនៃ **អ.ស.ហ.** ចាប់ផ្តើមបំពេញតួនាទីនិងភារកិច្ចរបស់ខ្លួនស្របតាមលិខិតបទដ្ឋានគតិយុត្តតាម វិស័យដោយអនុលោមតាមច្បាប់នេះ។

គណៈកម្មការមូលបត្រកម្ពុជា ត្រូវបន្តការងារជាធម្មតារហូតដល់មានការរៀបចំសមាសភាពរបស់ ក្រុមប្រឹក្សាតាមការស្នើសុំរបស់ប្រធានក្រុមប្រឹក្សា។

**ជំពូកទី ៥  
អវសានប្បញ្ញត្តិ**

**មាត្រា ២៥ .-**

បទប្បញ្ញត្តិទាំងឡាយណាដែលផ្ទុយនឹងច្បាប់នេះ ត្រូវទុកជានិរាករណ៍។

ថ្ងៃ *សៅរ៍ ពោធិ៍* ខែ *ឃាប* ឆ្នាំជូត ទោស័ក ព.ស. ២៥៦៤  
ធ្វើនៅព្រះបរមរាជវាំង ថ្ងៃទី *១៦* ខែ *មករា* ឆ្នាំ ២០២១


*៣៣៣.២១០១.០៤៤*

*ន សីហមុនី*

**នរោត្តម សីហមុនី**

បានយកសេចក្តីក្រាបបង្គំទូលថ្វាយព្រះមហាក្សត្រ  
សូមឡាយព្រះហស្តលេខា

**នាយករដ្ឋមន្ត្រី**



**សម្តេចអគ្គមហាសេនាបតីតេជោ ហ៊ុន សែន**

បានយកសេចក្តីគោរពជម្រាបជូន

សម្តេចអគ្គមហាសេនាបតីតេជោនាយករដ្ឋមន្ត្រី

**ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ**



**អគ្គបណ្ឌិតសភាចារ្យ អូន ព័ន្ធមុនីរ័ត្ន**

បានចម្លងត្រឹមត្រូវតាមច្បាប់ដើម  
**ឧបនាយករដ្ឋមន្ត្រីប្រចាំការ  
រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី**



**កិត្តិនីតិកោសលបណ្ឌិត ប៊ិន ឈិន**